

## MALTA U L-MEDICINA

(Tahdita magħmula minn Dr. E. Agius, B.Sc., M.D., D.Bact. (Lond). lill-“Għaqda tal-Malti — Università fil-25 ta’ Jannar 1949).

Ma’ tul il-ħajja tieghu ġo l-università l-istudent jisma’ *lectures* bil-gzuz — sbieħ, koroh, twal, qsar, *lectures* li jgaghluh jinfexx fiċ-ċapċip, ohrajn li jgaghluh irid jibki bid-dwejjaq li jaghmlulu, fi ftit kliem *lectures* ta’ kull kwalità. Għalhekk jien dejjem naraha daqsxejn stramba li kull tant l-istudenti jfittxu li barra mill-*lectures* ordinarji ta’ l-Università, jisimghu ohrajn barranin. Dan huwa użu mhux biss Malta iżda barra wkoll, u is-sabiha hi li xi studenti ii jaraw kif jaghmlu biex jżolqu mill-*lectures* li jmisshom jisimghu, issibhom imorru għal dawk li għalihom m’hemmx obbligu. F’xi pajjiżi, bhal l-Amerka hemm nies li hvma tant imġienen li saħansitra jaslu biex ihallsu il-flus biex jisimghu *lectures*. Kieku kien bil-maqlub — kieku wiehed ihallas biex jiffranka li jisma’ xi wiehed, kont nifhimha. M’ilux jien stess smajt *lecture* li kont inhallas nofs lira biex niffrankah. U mbagħad mita l-*lecturer* beda jtkellem, u rajt kif kienet gejjja l-biċċa, kont lest biex inhallas imqar lira u nkun nista’ nitlaq ‘il barra. Darb’ohra niftiehem mal-bidellu biex jekk naghmillu sinjal jiġi jghidli li għamluli telefon li n-nanna qieghda tmut.

Billi jiena nibza’ li dan il-*lecture* tieghi jista’ bhal li kieku xejn jaqa’ fil-kategorija li semmejt, irrid nuża tattika ġdida u ngħidilkom ċar u tond dak li naf fuq Malta u l-medicina; irrid nurikom kif sviluppja ruhu il-hsieb tieghi fuq dan is-sugġett. Inqas din l-idea m’hi għal kollox tieghi. Wiehed letterat Inglis, A. J. Symons, darba ried jikteb il-bijografija ta’ ċertu Frederick Rolfe li kien isejjah lilu nnifsu Baron Corvo. Biex jiġbor il-materjal għal din il-bijografija dan kellu tant avventuri li flok kiteb biss il-ħajja ta’ Corvo iddeskriva wkoll kif għamel biex kitibha, u hareġ il-ktieb famus “The Quest for Corvo”.

Mela nergghu fuq l-argument. Bhal *lectures* ohrajn dan beda mita resaq fuqi s-segretarju ta’ din l-Għaqda u saqsieni jekk naċċettax li nkellimkom. Issa kunu afu li fil-ħajja għal kull ħuta hemm ix-xliet. Darba niftakar rajt stampa komika fejn ġurdien qabad raġel billi ha nassa u fuqha flok qieghed biċċa ġobon qieghed karta ta’ lira. Jiena rari li ngħid le għal

çans li naghmel *lecture*. Forsi xi biçça sadiżmu mohbija go qiegh *is-subconscious* tieghi — niehu gost nara lil min ibati, forsi vanità, forsi dak il-hin (kien xi Ottubru) jien ghedt: min jaf sal-25 ta' Jannar x'ghad jigrì minni. Is-sewwa hu li ma gara xejn u issa jien hawn quddiemkom.

Kif iż-żmien beda joqrob bdejt nifhem li jehtieg nahseb bis-serjetà x'sejjer inghid. Issa waħda mill-hwejjeg li laqtuni kienet li jiena kont s'er nitkellem bil-Malti. Niftiehm u tajjeb, jiena Malti kolli kemm jien imma qatt ma ghamilt *lecture* pubbliku fl-Università bil-Malti. Ilna oħrajn ghandhom il-vantaġġi tagħhom, iżda l-Malti għandu haga li m'għandu ebda lsien barrani. Il-Malti nifhmuh ahna l-Maltin biss, qisu lsien esoteriku ta' xi Soċjetà sigrieta. Allura jiena hsibt hekk: Se' jkolli ç-çans nitkel-le ma' l-istudenti ta' l-Università b'mod li hadd hliefhom ma jkun jista' jifhimni. Issa mal-barranin ahna nitkellmu mod, imma bejnietna, *entre nous*, kull tant huwa tajjeb li nitkellmu çar. Mita nkunu qed niftaħru li l-Università tagħna hija l-iżjed waħda qadima go l-Imperu Inglis, m'għandniex ninsew li barra minn hekk tista' tkun ukoll l-iżjed Università mhix perfetta go l-Imperu Inglis. Jiena qed niehu gost ngħidu dan, ghax jiena biçça mill-Università ta' Malta, fiha studjajt u fiha qed nahdem. Imma l-verità hi waħda, u, tidhak b'min tidhak, qatt m'għandek tidhak bik innifsek.

Issa fl-ahħar nibdew nersqu lejn is-sogġett. Il-metodu li hsibt fih kien il-"historical approach". L-istorja dejjem sabiħa, iżda hawn ukoll jien kelli hafna dubji. Malta ahna morda b'din l-affari ta' l-istorja. Moħħna biex niftaħru bl-imghoddi mingħajr ma nahsbu kif inhuma l-affarijiet illum, jew kif se' jkunu fil-futur. Għalhekk kien bi hsiebi niehu bhala test tieghi l-qawl famus ta' Henry Ford "History is bunk", u kont se' nwiddibkom biex taqtgħu għal kollox mill-imghoddi u toqogħdu għall-hwejjeg ta' issa. Imma imbagħad mill-ġenb l-iehor smajt il-lehen ta' missieri fil-gherf (mhux ghax jien xi għaref, imma nahseb fihmtu x'irrid ngħid) Gilbert Keith Chesterton, ighidli "man should be a prince looking from the pinnacle of a tower built by his fathers and not a contemptuous cad perpetually kicking down the ladders by which he climbed". Għalhekk l-istorja sejjer insemmiha. Iżda rrid infakkarkom f'haga oħra. Fuq arkivju importanti ta' Washington hemm skrizzjoni li tghid: "The past is the prelude". "The prelude" u la iżjed u la inqas. F'haga waħda biss il-prologu

huwa iżjed importanti mill-komplut — fil-*“Pagliacci”* u nkunu ahna l-*Pagliacci* jekk nibqgħu dejjem nhewdnu fuq il-prologu u ma nimxux iżjed 'il quddiem.

Fost kollox huwa tassew li l-vera medicċina ma hijiex haġa qadima wisq. M'għandniex xi ngħidu jekk noqogħdu ngħibu fin-nofs il-kranji tal-bniedem Neandertali bis-sinjali tat-trapanaz-zjonjiet u hwejjeg ohra bħal dawn nistgħu ngħidu li l-medicċina f'Malta u f'postijiet ohra għandha eġuf u eġuf ta' snin. Iżda dawn kienu qatta hmerijiet ta' empiriċiżmu, jiġifieri, hwejjeg magħmula ftit jew wisq addoċċ. Dik ma kenitx xjenza. Kipling gal:—

*“Anything green that grew out of the mould  
Was an excellent herb for our fathers of old;  
Whence enormous und manifold  
Errors were made by our fathers of old.*

Kienet l-ironija ta' l-istorja, imbagħad, li l-Penicillin kellha tkun *“something that grew out of the mould”*.

Il-medicċina bħala xjenza, nehhi ftit anatomija u fisjologija hafifa, m'għandniex iżjed minn xi tliet mitt sena u l-impetus kbir ġie mogħti mix-xogħol ta' Pasteur. Il-batterjologija hija l-omni tal-medicċina, tal-kirurgija u, fuq kollox ta' l-iġjene.

F'Malta qabel dan kollu kellna ċirkostanzi daqsxejn speċjali li ġagħlu lill-medicċina timxi ftit iżjed 'il quddiem milli mxiet fi gzejjer ohra żgħar tal-Mediterran. Il-hakma ta' l-Ordni għamlet lil Malta ċ-ċentru ta' hafna hidmiet tal-gwerra u l-patroċinju tal-kavaleri mexxa 'l quddiem ix-xogħol tal-kirurgija tal-gwerra. Nix-tieq niġbed l-attenzjoni tagħkom għal haġa importanti. Mita tistudjaw l-istorja qatt m'għandkom titilfu s-sens tal-proporzjon. Dan hu nuqqas kbir tagħna l-Maltin. Naraw u nkunu nafu Malta biss u naħsbu li bħalna qatt ma kien hawn. Pass iehor qasir u nib-dew naħsbu li bħalna ma hawnx u mhux se' jkun hawn. Minn dan johroġ li ndumu wisq biex insewwu n-nuqqasijiet tagħna. Għalfejn inbiddu jekk twilidna perfetti, niżlin mis-sema? Meta l-medicċina f'Malta kienet wisq aħjar milli kienet f'Iviza, f'Minorca, f'Elba, f'Rodi, f'Ċipru, ma naħsibx li kienet tajba daqs kemm kienet fil-bliet kbar ta' l-Ewropa. Tinsewx li kif aħna kellna l-kavaleri, postijiet ohra kellhom il-prinċipijiet tagħhom ukoll. F'hafna affarijiet naturalment kienu aqwa minna.

Kien Nikola Cotoner li waqqaf skola tal-medicċina, kirurgija u anatomija bħala biċċa mill-isptar ta' l-Ordni fl-1674, li fada

f'idejn it-tabib Malti Giuseppe Zammit. Kien Filippo Cavallini, tabib Malti ta' dak iż-żmien li dahhal hawn Malta l-istudju tal-Kimika, xjenza li fiha Zammit kien hadem hafna. Jinghad li s-solfat tas-soda li jissejjah *Glauber's salt* ghal xi żmien kien maghruf bhala "melh ta' Zammit". Tabib gharef ta' dik il-ħabta kien Gian Francesco Bonamico (1639-1680) li sar tabib f'Aix fi Franza, u studja Pariġi, Worms, Lejden, u Louvain. Fl-1666 Cotoner għamlu "*medico generale delle galere*". Wara Zammit, ġie Giuseppe Farrugia. Demarco, tabib iehor, kien maghruf mhux biss għall-professjoni tiegħu iżda wkoll bhala Latinist. Halla xoghlijiet fuq l-iġjene u fuq il-mediċina.

Wiehed mill-aqwa tobba Maltin kien Gabriele Henin li ġie mibgħut mill-Gran Mastru biex jistudja fi-isptar ta' Santa Maria Nuova ta' Firenze. Ġie lura fl-1723 u malajr beda jagħmel lezzjonijiet ta' l-anatomija u dissezzjonijiet fil-pubbliku. Wiehed mill-istudenti tiegħu kien Michelangelo Maggi li sar anatomu ċelebri u fl-1740 ġie magħżul bhala "*Pubblico Incisore*" tar-"*Regio Ospedale*" ta' Santa Maria Nuova ta' Firenze. Fl-1748 sar professur ta' l-anatomija u fiżjoloġija f'Messina. Is-suċċessur ta' Henin għal ftit żmien kien Enrico Maggi.

Mikiel Anġ Grima lahaq fl-1763 fi żmien Pintu, il-Gran Mastru li fl-1769 fetah l-ewwel Università li kellna Malta. Grima kien bniedem ta' l-aqwa hila bhala xjenzjat, l-iktar f'dik li kienet kirurgija trawmatika, jiġifieri, dik li għandha x'taqsam mal-kura tal-feriti bhal m'huma dawk tal-gwerra. Dak iż-żmien, qabel il-kirurgija asettika ta' Lister, il-kirurgija trawmatika kienet biċċa kbira mis-soġġett kollu. Grima, fost hwejjeg ohra, iddeskriva metodu ġdid ta' kif inhitu l-imsaren, metodu li fiħ intuża l-prinċipju tad-debridement. Fuq Mikiel Anġ Grima darba tkeillem fit-tul il-professur Pietru Pawl Debono f'laqgħa tal-British Medical Association ta' Malta. (1)

Fi żmien Grima t-tobba ta' Malta kienu jmorru għal "post graduate studies" f'Pariġi u f'Montpellier. Fost dawn kien hemm l-aħwa Manwel u Mikiel Grillet. Manwel Grillet spiċċa biex lahaq professur ta' l-ostetriċja f'Palermo.

F'tit wara li spiċċa Grima, l-Ordni tal-Kavaliieri ta' San Ġwann spiċċa wkoll. Fl-1793 l-Franċiżi hadu Malta u Napuljun, b'digriet tat-18 ta' Ġunju, nehħa l-Università. Jiena jidhirli li la l-Maltin laqgħuh lil Napuljun, kellhom joqogħdu għal dak kollu li ġibdu fuqhom innfishom u għandi dubju tal-kuxjenza jekk nis-

tghux nghidu li l-Università tagħha tal-lum hija l-Università ta' Pintu. Nahseb li, skond il-ħaq, kien hemm interruzzjoni u l-Università ta' issa hija t-tieni Università ta' Malta, mwaqqfa minn Ball fl-1880. B'dan kollu, din mhix haġa importanti. Kien x'kien li mgħoddi il-futur huwa ta' interess wisq ikbar. "*The best is yet to be*".

Mill-1800 'l hawn Malta, l-Università u l-medicina imxew dejjem 'il quddiem. Gawdejna il-magħrufa "pax Britannica". Il-popolazzjoni zdiendet, il-faqar ftit ftit dejjem jonqos, u x-xjenza dejjem imxiet 'il quddiem. Kellna tobba tajbin li isimhom baqa' mfakkar f'Malta. Kien hemm Ludovik Abela, Stefano Zerafa, Schinas, Tumas Chetcuti, Pisani, Gavin Gulia (u minn diskors ta' Gulia hadt ħafna informazzjoni fuq il-medicina fi żmien l-Ordni), u hafna ohrajn. Barth, tabib Malti speċjalista ta' l-għajnejn hadem fil-Qorti Imperjali ta' l-Awstrija. Kien hemm xi karattri helwin, bħal Nikol Zammit mis-Siggiewi, tabib, filosofu, u diletant ta' l-arkitettura. Kien hu li għamel il-pjanta għall-faccata tal-knisja tar-raħal tiegħu. Kien ukoll kittieb eleganti. Nahseb li nistghu nghidu li fil-waqt li ma kien hemm hadd li ib-brilla b'mod li jiehu fama barra minn pajjiżu (minbarra Barth), b'dan kollu Malta mxejna maż-żmenijiet. It-tobba bdew imorru għall-istudju fi-Italja, u l-Ingilterra, u wkoll bħal Pisani, f'Edinburgh fi-Iskozja illi dak iż-żmien kellha isem diġa' kbir.

Dejjem kellna l-għaqdiet professjonali, illi huma xhieda ta' hidma għax-xogħol. Għal habta ta' l-1840 kellna s-*Società Medica d'Incoraggiamento* illi, barra mill-Medicina, kienet tinteressa ruħa wkoll fil-botanika, fil-meteoroloġija, u tista' tghid fix-xjenzi kollha. Fl-1889 infetħet f'Malta ferġha tal-*British Medical Association* illi kellha bħala l-ewwel segretarju tagħha l-Kurunell Manchè. Għandi l-pjaċir ngħid illi dan il-*Branch* baqa' jeżisti sallum, u mhux biss jeżisti iżda hu ħafna wkoll.

Mita wiehed jiħaddet fuq Malta u l-Medicina huwa tajjeb li jingħad illi, billi l-medicina hija xjenza tassew, mhux il-każ li nitkellmu fuq il-medicina Maltija. Il-medicina hija haġa internazzjonali u jkun wisq żgħir il-moħħ ta' min jaħseb li fi hwejjeg serji jistghu jsiru distinzjonijiet nazzjonali. "*Veritas una est*" u, wiehed jittama, "prevalerit". Darba waħda biss Malta saret haġa ta' interess internazzjonali u din kienet l-iskoperta tal-*Undulant fever*. Dan id-deni li jinstab ftit jew wisq imxerred mad-dinja kollha, jinstab, l-iktar fuq in-nies, l-iżjed hawn Malta,

u ghalhekk għal xi żmien kien jissejjah Malta Fever. L-Ingliżi qatgħuh dan il-vizzju, iżda t-Taljani li fi Sqallija għandhom gmielu minnu, għadhom iġhidulu "*febbre di Malta*".

Id-deskrizzjonijiet klassiċi tad-deni rqiġ (l-*Undulant fever*) ġew mogħtija minn Marston fl-1863 u minn Hughes, missier Father Hughes ta' Saint Edward's College fl-1897. Kien David Bruce, tabib Skoċċiż fl-armata Ingliża, illi fl-1887 iżola u kabbar mill-milsa ta' wiehed li kien miet b'dad-deni, il-mikrobu li għall-ewwel kien issemma *MicrOococcus melitensis* u li llum huwa magħruf bħala *Brucella melitensis*. Għal xi żmien din l-iskoperta baqgħet iżolata, ta' nteress akkademiku imma mingħajr siwi kbir pratiku, il-għaliex fil-mediċina l-importanti huwa mhux li tkun taf liema hu l-mikrobu imma li tkun taf kif il-mikrobu jidhol go fik. Id-deni rqiġ baqa' jattakka lill-Maltin u lis-soldati tal-garrison. Tant kibret il-problema li l-Ammiraljat, il-*War Office* u l-Gvern ċivili ta' Malta, ġew fi ftehim mar-*Royal Society* ta' Londra biex ġiet appuntata Kummissjoni fl-1904 halli tis-tudja kif kien jittiehed dan id-deni. Il-membri ta' din il-Kummissjoni kienu l-Kurunell Bruce bħala Chairman, u Bassett-Smith, Shaw, Johnstone, Weir, McNaught, Eyre, Kennedy, Clayton u Temi Zammit. Kienu nies tax-xjenza mill-aħjar u fittxew b'hilthom kollha. Hasbu fit-trab ta' l-art, hasbu fin-nemus. Darba biex jużawhom bħala annimali għall-esperimenti xtraw xi mogħoż, u, ta' xjenzati li kienu, bħala rutina qabel bdew jużawhom, eżaminawlihom id-demm biex jaraw jekk kumbinazzjoni kinux morda bl-*undulant* qabel xejn. Dik il-bieċa xogħol b'fortuna kbira misset lil Zammit. Sab illi d-demm ta' dawn il-mogħżiet (ta' hamsa minn sitta minnhom) kien jirreagixxi għall-*Brucella melitensis*. Minn hemm kien pass żgħir biex instab illi l-mogħoż kienu l-qofol tal-problema kollha. Zammit sab ukoll illi l-halib tal-mogħoż jagħti l-istess reazzjoni li jagħti demmhom. Kienet xorti kbira għal Malta li skoperta hekk kbira saret minn Malti. Fl-aħhar, Malta kienet hadet sehem importanti fi-izvilupp tal-mediċina. Fost kollox, kif qalli l-professur G. S. Wilson, dak iż-żmien kien għadhom wisq ftit il-każi fejn kien ippruvat illi marda kienet tista' tiġi mghoddija minn annimal għal bniedem.

Il-gwerra tal-1914-1918 kellha influwenza kbira fuq l-istorja u hafna fuq il-mediċina. Malta f'dik il-gwerra ma kinetx lok ta' taqbid imma bażi ta' sptarijiet. L-iżjed, wara t-taqbid aħrax fid-Dardanelli, Malta kien hawn hafna soldati midruba u hafna

morda bid-disinterija u bil-malarja. Jekk tridu taqraw xi haġa fuq dawk iż-żminijiet, kif kienu jidhru lil nêrs Inġliża, aqraw "The Testament of Youth" ta' Vera Brittain. Fl-isptarijiet li twaqqfu kien hawn tobbja Inġliži mill-aħjar, fosthom hafna minn "St. Bartholomew's Hospital" ta' Londra. Kien hawn Garrod, Balance, Purves-Stewart u oħrajn. It-tobbja Maltin hadmu magħhom u tgħallmu minn għandhom.

Bejn iż-żewġ gwerer żdied f'Malta s-sistema li wara li jispicċaw l-istudji f'Malta hafna tobbja jmorru jkomplu l-istudju barra, iżda flok baqgħu jmorru Napli u bliet oħra ta' l-Italja, bdew imorru Londra fi-aqwa sptarijiet tad-dinja. B'dan il-mediċina kompliet timxi 'il quddiem u x-xogħol dejjem beda jsir aħjar.

Fil-gwerra tal-1939-1945, Malta kellha waħda mill-iżjed pozizzjonijiet gloriużi ta' l'Imperu. "In the days of chivalry" ighid Walter Scott, "a dangerous post or a perilous adventure was a reward frequently assigned to military bravery as a compensation for its former trials." Dana għall-mediċina sewa wkoll iżda din id-darba l-iżvilupp kien ta' xorta oħra. F'din il-gwerra wkoll kellna hafna tobbja tajbin, bħal Tunbridge, Raven, V. J. Wilson u oħrajn, li interessaw ruħhom fil-mediċina ta' Malta u baqgħu f'biebna. Fost kollox, billi r-relazzjonijiet bejn Malta u l-Ingilterra ssuktaw jitjiebu dejjem u l-amministraturi tal-pajjiż — Luke, Critien, Bernard, eċċ. kellhom moħhom miftuħ tassew żdiedu l-*scholarships* mogħtija lill-Maltin. Kellna l-*scholarships* tal-"British Council", tan-"Nuffield Foundation", u r-"Rhodes Scholarship" bdiet flok kull tliet snin tintgħata kull sena. Żjara lil Malta tal-professur Seddon ta' Oxford u oħra tal-professur Moncrieff komplew dejjem ighinu. Bħal issa f'Malta għandna tobbja illi huma mill-aħjar. Il-professur tal-mediċina f'Malta ġie maħtur "*Fellow*" tar-"*Royal College of Physicians*" ta' Londra, bħal ma l-professur ta' l-Ostetriċja kien ġie magħżul *Fellow* tar-"*Royal College of Obstetrics and Gynaecology*". In-"*nursing*" komplja jirranġa u issa barra l-*health visitors* għandna d-*District Nursing Association*, u hafna nies ta' klassi tajba saru infermieri. Issa kif aħna bir-riħ fil-qala' l-gvern fisser ruħu illi irid jagħme! Servizz Mediku għall-Istat, bħal ma għadu kemm sar l-Ingilterra.

(2). Fil-merti ta' dan m'iniex ser nidhol, biss nista' ngħid li bis-sistema ta' issa sejra tiġi f'data f'idejn il-gvern biċċa xogħol miexja sewwa. Ikun ta' interess kbir tara x'sejjer isir.

Irrid nispiċċa fuq nota li jien inħoss hija waħda tassew ta'

ferh. Nahseb illi fl-aħħar instab tarf tad-deni rqiq, il-pjaga li minnha ilna nbatu hafna. Tobba fl-Amerika, fosthom B. M. Duggar, sabu sustanza ġdida, antibijotiku ġdid, jiġifieri xi haġa bħal penicillin, mehud mill-*Streptomyces aureofaciens*, illi huma sejħu *Aureomycin*. Din is-sustanza instabet illi hija ta' siwi kbir kontra l-*undulant fever*. Id-Dipartiment tas-Saħħa diġa ilu xi xahrejn jikkorrispondi mad-ditta Amerikana li għamlet dax-xogħol. Sa issa billi l-haġa ghadha fl-istat tal-esperiment din id-ditta ma setgħetx tagħtina l-*"Aureomycin"* biex nużawh hawn imma ghad jaasal iż-żmien li nkunu nistghu nużawha u d-deni rqiq f'Malta f'flok jibqa' periklu kbir għas-saħħa tal-poplu issir marda illi fi ftit granet weħed ifieq minnha għal kollox (3). Hekk huma r-rebhiet tax-xjenza Malta li l-ewwel għarrfet lid-dinja bid-deni rqiq, minn għand l-Amerika (bis-saħħa, fost l-ohrajn, ta' dawk li sabu l-antibijotiċi) sejra tiehu l-fejġan ta' l-għaġeb.

Jekk hemm xi tagħlim (u nahseb li hemm) li wiehed għandu jiġbed minn dan kollu huwa li qatt ma għandna nżommu moħħna mwahhal ma' l-affarijiet ta' madwarna. Inkunu ċittadini tad-dinja, lesti biex nilqgħu l-progress minn għand kulhadd, u gieh kbir għalina jkun jekk xi darba aħna lill-ohrajn inkunu nistgħu nroddulhom xi haġa.

---

(1) Studju twil miktub minn G. Cassar Pullicino, "Michel'Angelo Grima — Chirurgo Maltese Del settecento" deher fir-"Rivista di Storia delle Scienze Mediche e Naturali" ta' Firenze fl-1949.

(2) Kif jafu l-qarrejja dan il-proġett gie mwarrab mill-Gvern imħabba l-qagħda ekonomika tal-Gżejjer. (*Editur*).

(3) Mindu ktibt dan, l-Aureomycin wasal u gie ppruvat Malta. Ghalkemm hemm hafna tama, għadu kmieni wisq biex wiehed jista' jgħid jekk dawn it-tamiet isehħux.